

### સપનામાં જાગ્યો તેનો

સપનામાં જાગ્યો તેનો લાગ્યો ઉજાગરો ને,  
આંખોમાં ભીનો ભીનો ભાર રે જોગીડાં ! આ તે ;  
કેવું સૂવું ને કેવું જાગવું ?! --- હો....

લોચન બીડયા ને સૃષ્ટિ, સો-સો ત્યાં ઊઘડી;  
સો-સો સમાધિ લાગી, લાગી રે અઘૂકડી.  
જ્યાં રે કાંઠાં છે ત્યાં મઝધાર,  
રે જોગીડાં ! આ તે,  
કેવું પરાયું ?! કેવું આગવું ?! --- હો....

સામે આવે તે પહેલાં, સુખડાં મેં પામી લીધાં;  
આડે આવે તે પહેલાં, દુખડા મેં વામી દીધાં.  
મારો તે લાગે મુને ભાર,  
રે જોગીડાં ! આ તે,  
કેવું ભોગવવું ?! કેવું ત્યાગવું ?! --- હો....

શ્રાવણનાં શ્યામલ નભમાં, પોતાની પાવક જ્યોતે;  
ઘૂમી-ઘૂમીને વિજલ, ખાતી પછડાટ પોતે.  
લપસીને લથડે લાખો વાર,  
રે જોગીડાં ! આ તે,  
કેવું રે રુઝાવું ?! કેવું વાગવું ?! --- હો....

પંખી પોતામાં ઊડી, પોતામાં ડૂબી રહેતું;  
આખું આકાશ એને, યોગમ લપેટી લેતું.  
ઊંચું ને ઊંડું હારોહાર;  
નોખું, નોખું ને એકાકાર;  
રે જોગીડાં ! આ તે,  
કેવું તરવું ને કેવું તાગવું ?! --- હો....

